

سیدنا مسیح کی ظفریاب قیامت کے ثبوت

علامہ برکت اللہ صاحب

منجیٰ عالمین کی ظفریاب قیامت مسیحیت کی عمارت کے کونے کا پتھر ہے۔ یہی وجہ ہے کہ مقدس پولس رسول فرماتے ہیں کہ :

"اگر مسیح نہیں جی اٹھا تو تمہارا ایمان بے فائدہ ہے۔ تم اب تک اپنے گناہوں میں گرفتار ہو۔ اگر ہم صرف اسی زندگی میں مسیح میں اُمید رکھتے ہیں تو سب آدمیوں سے زیادہ بدنصیب ہیں" (۱۔ کرنتھیوں ۱۵: ۱۷ تا ۱۸)۔

اگر آ خداوند مُردوں میں سے نہیں جی اٹھے تو آپ میں اور باقی بنی اسرائیل کے انبیاء میں سوائے آپ کی معصومیت کے کوئی فرق نہیں رہتا۔ اسی سبب سے کلیسیا ابتدا ہی سے اس واقعہ پر زور دیتی چلی آئی ہے اور نجات کا تمام دار و مدار منجی عالمین کی ظفریاب قیامت پر رکھ کر یہ خوشی کی خبر دیتی ہے کہ آ خداوند نے گناہ، شیطان، موت اور قبر پر فتح پائی ہے۔ پس وہ ہم گناہ گاروں کو گناہ کی بدترین قید سے نجات دینے پر قادر ہے۔ مخالفین مسیحیت بھی اس نکتہ کو جانتے اور سمجھتے ہیں۔ چنانچہ مرزائے قادیانی اپنے مقلدین کو مرتے دم یہی وصیت کر گئے کہ مسیحیت کو ختم کرنے کا ایک ہی طریقہ ہے کہ وہ یہ ثابت کر دیں کہ موت نے دیگر بنی اسرائیل کے انبیاء کی طرح جناب مسیح کو بھی نکل لیا ہے۔ پس وہ سری نگر کے محلہ خان یار کی قبر کا ڈھونگ رچاتے ہیں اور احمقوں کو دام تزویر (فریب کا پھندا) میں پھنساتے ہیں۔

انجیل جلیل کے مجموعہ کی ہر کتاب اور اس کا ہر مصنف اس ایک بات پر متفق ہے کہ منجیٰ عالمین مبارک جمعہ کے روز مصلوب کئے گئے اور مدفون ہوئے اور اتوار کے روز علی الصبح مُردوں میں سے جی اٹھے۔ مسیحیت کی ابتدائی منزل اس کے آقا اور مولا کی ظفریاب قیامت کا واقعہ ہے اور اعمال کی کتاب صاف ظاہر کرتی ہے کہ یہ واقعہ دوازدہ رسولوں کی ابتدائی منادی کا مرکز تھا اور وہ اس واقعہ کے چشم دید گواہ تھے (۱۔ کرنتھیوں ۱۵: ۳)۔

سائنس اور فلسفہ کا یہ ایک ادنیٰ اصول ہے کہ ہر واقعہ کا کوئی نہ کوئی سبب ضرور ہوتا ہے۔ یہ ایک امر واقع ہے جس کو اعمال کے ابتدائی ابواب کا مطالعہ واضح کر دیتا ہے کہ منجیٰ عالمین کی صلیبی موت کے بعد جناب مسیح کے رسولوں کی ذہنیت، اُن کے رنگ ڈھنگ اور نظریہ زندگی میں زمین آسمان کا فرق پیدا ہو گیا تھا۔ وہ جو پہلے خوف کے مارے کواڑ بند کر کے چھپتے پھرتے تھے (یوحنا ۲۰: ۱۹)۔ اب علانیہ تبلیغ کرتے اور بے دھڑک ہو کر سب کے سامنے آتے ہیں (اعمال ۴: ۱)۔ پہلے یہودی بزرگوں اور امام اعظم کے خیال ہی سے اُن کے بدنوں پر رعشہ طاری ہو جاتا تھا، لیکن اب وہی قائدین قوم اور سردار کاہن ان دہقانوں سے خائف و ترساں ہیں (اعمال ۴: ۱۳)۔ ۲۰: ۵، ۲۵-۳۰ وغیرہ)۔ لازم ہے کہ اس قدر حیرت انگیز تبدیلی کا کوئی زبردست سبب بھی ہو۔ منجیٰ عالمین کی صلیبی موت کے بعد آپ کی ظفریاب قیامت کے عظیم الشان واقعہ کے علاوہ کوئی اور واقعہ رونما نہیں ہوا تھا جو خاطر خواہ طور پر اس زبردست نتیجہ کا حامل ہو سکے۔ جو لوگ قیامت مسیح کے واقعہ کے منکر ہیں اُن پر یہ لازم

ہوجاتا ہے کہ رسولوں کی ذہنیت کی عظیم تبدیلی کا سبب بتائیں، ورنہ ایمان داری کو کام میں لا کر منجیِ عالمین کی قیامت کے واقعہ کا اقبال کر لیں۔

منجیِ عالمین کو کسی غیر معروف اور دور افتادہ مقام میں صلیب نہیں دی گئی تھی۔ ارضِ مقدس کے یہود مبارک جمعہ کے دن یروشلم کے مقدس شہر میں عید منانے کے لئے جمع تھے اور گورنر پیلاطس نے سردار کاہن کے ایما اور یہودی ہجوم کے ہلڑ مچانے پر آپ کو دیگر مجرموں کے ساتھ علانیہ مصلوب کرایا تھا۔ پس تمام اہل یہود، کیا رؤسا اور کیا عوام سب کے سب آپ کی صلیبی موت سے واقف تھے اور سب پر یہ امر روشن ہو چکا تھا کہ آپ صلیب پر مر گئے تھے۔ اب انہی یہودی رؤسا، عمائدین قوم اور عوام کے سامنے دوزادہ (بارہ) رسول بار بار گواہی دیتے ہیں کہ منجیِ جہاں مردوں میں سے جی اٹھے ہیں (اعمال ۳: ۱۳ تا ۱۵ وغیرہ) اور ان کی تبلیغ کا نتیجہ یہ ہوتا ہے کہ یہی یہود جنہوں نے اپنی آنکھوں سے آپ کو مرتے دیکھا تھا ہزاروں کی تعداد میں آپ کی ظفریاب قیامت پر ایمان لے آتے ہیں (اعمال ۲: ۴۱؛ ۲: ۴؛ ۲: ۶؛ ۲: ۷ وغیرہ)۔ اگر جناب مسیح فی الواقع مردوں میں سے نہیں جی اٹھے تھے تو ان لوگوں نے (جو آپ کی موت کے چشم دید گواہ تھے) ہزاروں کی تعداد میں یہ خلاف عقل بات کس طرح مان لی؟ اور وہ بھی ایسے ناموافق حالات میں جو حوصلہ شکن اور کمر توڑ تھے۔ کیونکہ سردار کاہن اور قائدین یہود ایذا دینے اور مخالفت کرنے پر تلے ہوئے تھے (اعمال ۲: ۱-۲۹؛ ۵: ۳۳؛ ۶: ۱۲؛ ۸: وغیرہ)۔

جب یروشلم کی مسیحی کلیسیا کو اہل یہود کی متواتر مخالفت اور پے درپے کی ایذا رسانیوں نے پراگندہ کر دیا تو جناب مسیح کے رسول اور دیگر ایمان دار ارض مقدس کے دیگر مقامات کی جانب حکم خداوندی کے مطابق ہجرت کر گئے اور بعض شام، ایشیاء اور یورپی ممالک کی جانب بڑھے۔ لیکن جہاں بھی وہ گئے وہ منجیِ عالمین کی ظفریاب قیامت کی خوشخبری کا اعلان کرتے گئے۔ تاریخ اس امر پر گواہ ہے کہ پہلی صدی میں ہر ملک اور ہر مقام کے یہود وغیرہ یہود مسیحی جن میں لاکھوں لکھے پڑھے اور ہزاروں عالم تھے، اس بات پر صدقِ دل سے ایمان رکھتے تھے اور ہر مقامی کلیسیا کے ورد زبان (زبان پر چڑھا ہوا۔ ازبر) یہی عقیدہ تھا کہ "مسیح پنطیس پیلاطس کی حکومت میں مصلوب ہوا، مر گیا، دفن ہوا اور تیسرے روز مردوں میں سے جی اٹھا"۔ یہی عقیدہ دو ہزار سال سے کلیسیا کے ورد زبان رہا ہے اور آج بھی ہر ملک، قوم اور نسل کی کلیسیا کا یہی عقیدہ ہے۔

اعمال کی کتاب کا مطالعہ اس امر کو روشن کر دیتا ہے کہ رسولوں کی تبلیغ کا مرکز قیامتِ مسیح کا واقعہ اور اس کے حقیقی معانی کو ظاہر کرنا تھا (۲: ۳۶؛ ۱۰: ۴۰-۴۲ وغیرہ، مقابلہ کرو رومیوں ۱: ۴)۔ رسولوں کے مکتوبات ثابت کرتے ہیں کہ اس واقعہ کے مطالب و معانی خدا کی ذات و صفات کے سمجھنے میں نہایت ممد اور معاون ثابت ہوئے (۱)۔ تھسلنکیوں ۱: ۱۰؛ اعمال ۵: ۲۹۔ الخ؛ افسیوں ۱: ۱۹؛ اپطرس ۱: ۲۱ وغیرہ)۔ اسی ایک واقعہ کی روشنی میں رسول نہ صرف خدا کی ذات و صفات کے تصور کو واضح کرتے تھے، بلکہ دیگر مسائل کو بھی سمجھاتے تھے۔ مثلاً روح القدس کا مسئلہ (رومیوں ۸: ۱۰، ۱۱)، کفارہ کا مسئلہ (رومیوں ۴: ۲۵)، اخلاقی روحانی زندگی کا مسئلہ (۲: ۲)۔ کرنٹھیوں ۵: ۱۵؛ افسیوں ۲: ۵؛ کلیسیوں ۲: ۱۳؛ ۱- کرنٹھیوں ۱۵: ۱۷)، فنا اور بقا کا مسئلہ (۱- کرنٹھیوں باب ۱۵؛ ۲- تیمتھیس ۱: ۱۰) وغیرہ وغیرہ۔ غرضیکہ اس ایک واقعہ نے انسانی زندگی پر نئے سرے سے روشنی ڈال کر اس کے مختلف پہلوؤں کے مطلب، مفہوم اور مقصد کو کلیتہً بدل دیا اور اب حقیقی مسیحی زندگی کا مطلب ہی یہ سمجھا گیا کہ وہ صرف موت ہی سے نکلتی ہیں۔

اگر قیامتِ مسیح ایک امر واقعہ نہ تھا تو یہ تمام اُمور ایک زبردست مُعَمّا کا لامتناہی سلسلہ بن جاتے ہیں، جن کا کوئی دوسرا حل سجدہائی نہیں دیتا۔ اگر بارہ رسول قیامتِ مسیح کے ماننے اور اُس کا پرچار کرنے میں محض ایک ذہنی دھوکا، سراب، وہم اور مغالطے کا شکار تھے تو سوال یہ پیدا ہوتا ہے کہ کیا محض وہم اور وسوسہ میں اس قدر طاقت، قوت اور زندگی ہوسکتی ہے کہ خدا اور مذہب کے بنیادی تصورات ایک معقول نظام میں مربوط ہو کر دنیا کی کایا پلٹ دیں؟ ہر شخص جس کے سر میں دماغ اور دماغ میں عقل ہے، اس قسم کے مضحکہ خیز نظریہ کو رد کرنے میں ذرا بھی تامل نہ کرے گا۔ پس ثابت ہوا کہ اس قدر عظیم الشان تبدیلی کا صرف ایک ہی واحد اور مکمل سبب ہو سکتا ہے اور وہ قیامتِ مسیح کا عظیم واقعہ ہے۔